

९ — अहिल्या उद्धार :

ही छा आहे बाबा? पत्थर मां बि आवाज था अचनि ऐं
प्रकाश जूं लाटूं थियूं उथनि । कहिड़ो चमत्कार आहे । मुनी अ
चयोलाल ! हिनखे चरणु छुआइ त पोई पूरी कथा बुधायांइ ।
राम लालु अचिरज में पइजी वियो जो शिला खे चरण लगण सां
उन मां दिव्य देह वारी देवी प्रघटु थी पई । हथ जोड़े परे
थी बीठो ऐं देवी अ खां अप्राध लाइ क्षमा घुरण लगो ।

देवीअ चयो कृपालु रघुवर ! मां पाप शाप जी अग्नि
में जलियल दिलि जे मथां अजु तो कृपा जो बादलु वर्षाए अनुग्रह
कयो आहे । अजु मुंहिजी सजा समाप्त थी ऐं मां सुखनि जे
फल सां फली आहियां । तुंहिजो आगमनु ऐं चरण स्पर्श मूं लाइ
आनंद दाई थियो आहे । मिठा नाथ! तुंहिजी सदां जै हुजे ।

हे भोलानाथ शंकर जा महिबूब श्री राम ! अजु मां पंहिजे
प्रीतम जे धाम दे थी वजां ऐं तोखे दिलि सां आशीश थी दियां
त तूं बि जल्दुई पंहिजे साकेत सखा सां मिलंदे ऐं युगल सदां
आनंद अमृत जे सागर में विहार कंदो ।